

BALESO 3 YA NOEL

## ---BETO ZITISA NGULUSI YESU---

LONGI, TALA MBOTE:

KANA MWANA ZOLA YAMBA YESU, SADILA BACARTE YA KUTWADISA. PESA YANDI NTETE MALONGI YA BACARTE 1-4, ebuna TWADISA YANDI NA LOMBILU YA CARTE 5. Na nima, meka kubenda yandi kukota malongi ya mbotika bonso mulandi. Kana yandi kele mambre ya dibundu ya nkaka ti bibuti zola ve yandi kuma mulandi, benda yandi kulanda malongi na ecodim ti sosa occasion kulonga bampangi ndambu-ndambu na nzo na bo mosi. MCE ikele na bacarte ya nkaka, BACARTE YA KUYELA, ya nge lenda sadila sambu na malongi yai, na nima muntu me yamba Yesu na ntima na yandi.

KULONGA VERSE YA BIBLE: Bana ta bambuka verse mbote-mbote kana nge tula yo na nkunga. Nge mosi lenda yidika ton, to lomba lusadusu ya muntu ya nkaka ke ngolo na musiki. Mbote ton vanda na rhythme mingi. Bana lenda bula maboko, sala bageste, to kina ntangu bo ke yimba verse.

## BALESO 3 YA NOEL ---BETO ZITISA NGULUSI YESU---

**Leso 1- MARIA BUTAKA YESU**  
**Luka 1:26-38, 2:1-7, Matayo 1:18-25**

**KIKUMA YA LESO:** Beto yamba Yesu na ntima na beto bonso ngulusi ti Mfumu. Beto bakristo yitisa yandi, na bisambu, na bankunga, ti na luzingu na beto.

**VERSE YA KULONGUKA:** Matayo 1:21b  
**Verse Sambu na Bana ya Fioti:** Nge ta pesa yandi zina Yesu

**KUYANTIKA LESO:** Keti nge me wa zina ya muntu ya ke zola tuba mambu ya mbote mingi (disongidila na yo kele mbote)? (Bana pesa mvutu.) Bubu beto ta mona zina mosi ya mbote mingi, ya kitoko mingi, zina ya ngolo ya Yesu Kristo. Beno kuwa mbote. Na nsuka mono ta yula beno inki kele disongidila ya zina na yandi.

**MAMBU YA NENE YA LESO YAI:**

1. **Nzambi tubaka na Maria na munoko ya wanzio. Luka 1:26-38**  
 (Longi tendula mambu ya nene na baverse yai.)
2. **Nzambi tubaka na Yozefi na munoko ya wanzio. Matayo 1:18-25**  
 (Longi tendula malongi ya baverse yai. Reviser ti tendula verset 21 ngolo.) Wanzio pesaka yandi zina, Maria to Yosefi solaka yo ve. Zina na yandi zola tendula, "Ngulusi," sambu yandi muntu ta katula bantu na masumu na bo.
3. **Yesu Kristo butukaka na mpila ya Nzambi silaka ntama. Luka 2:1-7**  
 Nzambi silaka ntama nde Mesia fweti butuka na Betelemi (Mika 5:2).  
 Nzambi tubaka ntama nde yandi ta butuka bonso nsukami (Zakaria 9:9).  
 Maria butaka Yesu na nzo ya bambisi na bwala Betelemi.  
 Yandi vandaka Mesia ya ta katula masumu ya bantu.

Songa ti tendula foto, kana yo kele.

**Kumanisa Leso:** Inki kele disongidila ya zina Yesu? (Ngulusi, sambu yandi muntu ta katula bantu na masumu na bo.)

**KUBINGA NA YESU:** Songa bana nde kana bo mona bonso bo me yamba Yesu ntete ve na ntima na bo bonso Ngulusi, bo lenda bikala na nima ya Ecodim, ebuna nge ta solula ti bo sambu na kutwadisa bo na Yesu.

**MALONGI YA BAKRISTO:** Bana yonso na kimvuka lenda kumisa Nzambi sambu yandi tindilaka beto mwana na yandi sambu na kugulusa beto.

**Mposo ya zole:** Yula bana baquestion ti sala theatre. Tuba diaka verse (mbala zole), ebuna pesa ntangu sambu na bana 4 kutuba yo mosi-mosi. Tula yo na nkunga ti yimba yo ti bana.

Kabisa bana na bimbuka ya bana 5 ou 6. Konso kimvuka ta sala nkunga mosi ya bandinga ya bo mosi, ya ke pesa Yesu lukumu. Konso kimvuka lenda yimba nkunga na bo na ntwala ya bana yonso. Bana bambuka kumisa Yesu lumbu na lumbu.

Yo kele kaka bandinga mpamba ve ya pesa Yesu lukumu, kansi luzingu na beto ya mvimba, kana beto ke salaka mambu ya yandi ke zola. Solula inki beto lenda sala ya ke pesa Yesu kiese ti lukumu.

#####

## **Leso 2- BANTU YA ESTE KWISAKA KUSAMBA YESU Matayo 2:1-12**

**KIKUMA YA LESO:** Bantu ya mayele mingi kwisaka kusamba Yesu ti kupesa yandi makabu. Beto mpe ke na mfunu kuzitisa yandi na bisambu ti na makabu.

**VERSE YA KULONGUKA:** Matayo 2:11b  
**Verse Sambu na Bana ya Fioti:** "Bo pesa yandi makabu"

**KUYANTIKA LESO:** Nani ke mona kiese na ntima kana bantu ke pesa yandi makabu? Inki makabu ke pesaka nge kiese? (Bana lenda pesa ndambu bamvutu.)

### **MAMBU YA NENE YA LESO YAI:**

#### **1. Bantu ya mayele kwisaka kutala Yesu. Matayo 2:1-2**

Bo katukaka wapi?  
Bo vandaka bantu ya inki mutindu?  
Bo vandaka kuyindula inki?  
Bo kwisaka wapi?  
Inki twadisaka bo?  
Sambu na inki bo kwisaka na Betelemi?

#### **2. Bantu ya mayele kwendaka kutala Yesu. Matayo 2:2-8**

Nzambi yandi mosi twadisaka bo na kulanda mbwetete.  
Nani vandaka Mfumu ya ntoto Betelemi? (Erode. Yandi yalaka na Betelemi.)  
Keti yandi vandaka na kiese sambu na lubutuku ya Yesu?  
Inki mutindu Erode zabaka sika ya lubutuku ya Yesu?  
Erode songaka bo kusala inki?

#### **3. Bantu ya mayele monaka Yesu. Matayo 2:9-11**

Inki twadisaka bo?  
Bo kumaka tii na wapi?  
Bo waka inki mutindu na ntima?  
Bo monaka banani?  
Bo sambaka nani?  
(Reviser Matayo 2:11b.)  
Inki mutindu bo zitisaka mwana Yesu?

#### **4. Bantu ya mayele ke pesaka luzitu na Yesu tii bubu.**

Solula: Inki mutindu beto lenda zitisa Yesu?  
Inki bantu ke salaka ya ke zitisaka yandi ve?

**MALONGI YA BAKRISTO:** Pesa bana mbandu ya lombilu ya kele kaka kumisa Yesu, ke lomba ata kima ve. Bana tatu lenda kumisa Yesu sambu na mambote na yandi. Solula inki bo lenda pesa bonso makabu na Yesu. Mbandu: Bintuntu sambu na nzo-Nzambi, nkuni to masa sambu na pasteur.

**Mposo ya zole:** Bana sala théâtre na tour. Sala yo mbala tatu ou iya sambu bana mingi lenda sala. Tuba verse mbala zole diaka.

**KUBINGA NA YESU:** Bambukisa bana nde nge ta zola mingi kusolula ti konso muntu ya me yamba Yesu ntete ve na ntima, ya ke zola yamba yandi bubu. Kana bana kwisa, twadisa bo kutula ntima na Yesu.

#####

#### **Leso 3--FAMI YA YESU TINAKA, NA NIMA BO VUTUKA DIAKA Matayo 2:12-23**

**KIKUMA YA LESO:** Kana beto ke tula ntima na Nzambi, mpe kana beto ke lemvuka na Yandi, Yandi ke tula bawanzio na lweka yonso na beto sambu na kutanina beto na banzila na beto yonso. Yo yina, beto tula ntima na Nzambi na ntangu ya kingonsa.

**VERSE YA KULONGUKA:** Bankunga 91:11  
**Verse Sambu na Bana ya Fioti:** "Bawanzio...(ta) kutanina nge"

**KUYANTIKA LESO:** Inki mambu ya kingonsa bantu ke mona na luzingu na bo? (Bana vutula bamvutu.) Inki mambu ya kingonsa kwisaka na Yosefi, Maria ti mwana Yesu? Ee, Mfumu Erode vandaka na kimpala sambu na Yesu. Yandi vandaka na ntima mosi ya mbi. Yandi zolaka kufwa Yesu.

#### **MAMBU YA NENE YA LESO YAI:**

##### **1. Mfumu Erode vandaka na mabanza ya kufwa Mwana Yesu. Matayo 2:12-13.**

Inki yandi songaka bantu ya mayele?  
Keti yandi songaka bo mambu ya kieleka?  
Yandi sosaka kusala inki? Sambu na inki?  
Keti nge ta vanda na boma kana muntu zolaka kufwa nge?

##### **2. Bawanzio ya Nzambi songaka Yosefi na ndosi inki kingonsa kuvandaka. Matayo 2:13**

Bawanzio konso ntangu kele kutanina bantu ya Nzambi na banzila na bo yonso. (Tuba diaka Bankunga 91:11.)  
Wanzio songaka yandi inki nsangu ya kingonsa?  
Wanzio songaka yandi kusala inki sambu bo kuvanda mbote?

##### **3. Yosefi ti fami na yandi tinaka na Ezipte. Matayo 2:13-15**

Yosefi lemfukaka na ndinga ya wanzio.

Bo kwendaka wapi? (bambukisa bana nde Ezipte kele na Afrika.)  
Bo vandaka mbote, sambu bo lemvukaka na Nzambi.

**4. Mfumu Erode monisaka makasi na yandi. Matayo 2:16-18**

Yandi fwaka bana yonso bamvula zole ti na nsi na yo.  
Kana fami ya Yosefi lemvukaka ve, bo zolaka kufwa.  
Babwala yonso vandaka kudila ngolo bana na bo.

**5. Nzambi lundaka Yosefi ti fami na yandi na nzila ya kuvutuka. Matayo 2:19-23**

Inki ntangu vandaka mbote ya bo lenda vutuka?  
Inki mutindu bo zabaka nde ntangu me lunga?  
Inki mutindu bo lemvukaka na ndinga ya Nzambi songaka bo na munoko ya wanzio?

**MALONGI YA BAKRISTO:** Inki beno lenda sala kana kingonsa ikele? (Solula bamvutu ya bana pesaka na luyantiku ya leso.) Bo lenda lomba. Bo lenda tula ntima na Nzambi. Bo lenda buya kubokuta to kuvanda na boma. Bo lenda kumisa Nzambi sambu yandi ke lundaka bo.

**KUBINGA NA YESU:** Yula bana kana bo zaba mbote nde bo kele bakristo. Muntu kele mukristo kana yandi me yamba Yesu na ntima na yandi. Kana mwana ke zaba mambu yina ve, yandi lenda kwisa solula na nima ya ecodim.